

حضرت علی(ع) کی خلافت اور آپ کا طریقہ کار

<?xml encoding="UTF-8">

حضرت علی(ع) کی خلافت ۳۵ھ کے آخر میں شروع ہوئی اور تقریباً چار سال نو مہینے جاری رہی۔ حضرت علی(ع) نے اپنی خلافت کے دوران پیغمبر اکرم (ص) کی سنت کو رائج کیا اور خود بھی اسی طریقہ پر کار بند رہے (1)۔ اسلام میں ان اکثر تبدیلیوں کو جو پہلے خلفائے راشدین کے زمانہ میں پیدا ہو گئی تھیں، اپنی اصلی حالت میں واپس لائے اور اس کے ساتھ ہی ظالم اور نالائق حاکموں کو جو ایک مدت سے عنان حکومت اپنے ہاتھوں میں لئے ہوئے تھے معزول کر دیا (2) یعنی حقیقت میں آپ کی حکومت ایک انقلابی تحریک تھی مگر آپ کے سامنے مشکلات و مسائل کا ایک ڈھیر موجود تھا۔

حضرت علی(ع) نے اپنی خلافت کے پہلے ہی دن تقریر کرتے ہوئے یوں خطاب فرمایا تھا :
”خبر دار! تم لوگ جن مشکلات و مصائب میں پیغمبر اکرم کی بعثت کے موقع پر گرفتار تھے آج دوبارہ وہی مشکلات تمہیں درپیش ہیں اور انہی مشکلات نے پھر تمہیں گھیر لیا ہے۔ تمہیں چاہئے کہ اپنے آپ کو ٹھیک کرلو صاحبان علم و فضیلت کو سامنے آنا چاہئے جو پیچھے ڈھکیل دیئے گئے ہیں اور وہ لوگ جو ناجائز اور بے جا طور پر سامنے آگئے ہیں ان کو پیچھے ہٹا دینا چاہئے آج حق و باطل کا مقابلہ ہے، جو شخص اہلیت و صلاحیت رکھتا ہے اسے حق کی پیروی کرنی چاہئے اگر آج ہر جگہ باطل کا زور ہے تو یہ کوئی نئی چیز نہیں ہے اور اگر حق کم ہو چکا ہے تو کبھی کبھی ہوتا ہے کہ جو چیز ایک دفعہ ہاتھ سے نکل جائے وہ پھر دوبارہ واپس آجائے۔“ (نہج البلاغہ خطبہ ۱۵)

حضرت علی(ع) نے اپنی انقلابی حکومت جاری رکھی اور جیسا کہ ہر انقلابی تحریک کا خاصہ ہے کہ مخالف عناصر جن کے مفادات خطرے میں پڑ جاتے ہیں، ہر طرف سے اس تحریک کے خلاف اٹھ کھڑے ہوتے ہیں، بالکل ایسے ہی مخالفین نے خلیفہ سوم کے قصاص کے نام پر داخلی انتشار اور خونی جنگوں کا ایک طویل سلسلہ شروع کر دیا اور حضرت علی(ع) کے تقریباً تمام عہد خلافت کے دوران یہ سلسلہ جاری رہا۔ شیعوں کے مطابق ان جنگوں کے شروع کرنے والوں کے سامنے ذاتی فوائد اور مفادات کے سوا اور کوئی مقصد نہ تھا اور خلیفہ سوم کا قصاص صرف ایک عوام فریب حربہ تھا اور اس میں حتیٰ کہ کسی قسم کی غلط فہمی بھی موجود نہ تھی۔

پہلی جنگ کی وجہ جو جنگ جمل کے نام سے یاد کی جاتی ہے، طبقاتی امتیازات کے بارے میں مظاہرے تھے جو خلیفہ اول کے زمانے میں بیت المال کی تقسیم میں اختلاف اور فرق کی وجہ سے پیدا ہوئے تھے۔ حضرت علی(ع) نے خلیفہ بننے کے بعد بیت المال کو برابر اور مساوی طور پر لوگوں میں تقسیم کیا (3) جیسا کہ پیغمبر اکرم (ص) کی سیرت اور روش بھی یہی تھی۔ اس طریقے سے زبیر اور طلحہ بہت برہم ہوئے اور نافرمانی کی بنیاد ڈالی اور خانہ کعبہ کی زیارت کے بہانے مدینہ سے مکے چلے گئے۔ انہوں نے حضرت عائشہ کو جو اس وقت مکہ میں تھیں اور حضرت علی(ع) کے ساتھ ان کے اختلافات موجود تھے، اپنے ساتھ ملا لیا اور اس طرح خلیفہ سوم کے قصاص کے نام پر خونی تحریک اور جنگ کا آغاز کیا جو جنگ جمل کے نام سے مشہور ہے۔ (4)

حالانکہ یہی طلحہ اور زبیر خلیفہ سوم کے مکان کے محاصرے اور قتل کے وقت مدینہ میں موجود تھے۔ اس وقت انہوں نے خلیفہ کا ہرگز دفاع نہیں کیا تھا۔ (5) خلیفہ سوم کے قتل کے فوراً بعد یہی لوگ تھے جنہوں نے

سب سے پہلے اپنی اور مہاجرین کی طرف سے حضرت علی(ع) کی بیعت کی تھی۔ (6) اسی طرح حضرت عائشہ بھی خود ان لوگوں میں سے تھیں جنہوں نے خلیفہ سوم کے قتل پر لوگوں کو ابھارا تھا (7) اور جونہی انہوں نے خلیفہ سوم کے قتل کی خبر سنی تو ان کو گالیاں دی تھیں اور خوشی کا اظہار کیا تھا۔ بنیادی طور پر خلیفہ سوم کے قتل کا اصلی سبب وہ صحابہ تھے جنہوں نے مدینہ سے دوسرے شہروں میں خطوط لکھ کر لوگوں کو خلیفہ کے خلاف ابھارا تھا۔

دوسری جنگ کی وجہ جس کا نام جنگ صفین تھا اور تقریباً ڈیڑھ سال تک جاری رہی، وہ خواہش اور آرزو تھی جو معاویہ اپنی خلافت کے لئے رکھتا تھا۔ خلیفہ سوم کے قصاص کے عنوان سے اس نے اس جنگ کو شروع کیا تھا۔ اس جنگ میں ایک لاکھ سے زیادہ افراد ناحق ہلاک ہو گئے تھے۔ البتہ اس جنگ میں معاویہ نے حملہ کیا تھا نہ کہ دفاع کیونکہ قصاص ہرگز دفاع کی صورت میں نہیں ہو سکتا۔

اس جنگ کا عنوان اور سبب خلیفہ سوم کا قصاص تھا۔ حالانکہ خود خلیفہ سوم نے اپنی زندگی کے آخری ایام اور شورش و بغاوت کے زمانے میں معاویہ سے مدد کی درخواست کی تھی اور اس نے بھی ایک جرار لشکر کے ساتھ مدینہ کی طرف حرکت کی تھی لیکن راستے میں جان بوجہ کر اس قدر دیر کی کہ ادھر خلیفہ کو قتل کر دیا گیا۔ پھر اس واقعہ کے بعد وہ راستے سے ہی شام کی طرف لوٹ گیا اور وہاں جاکر خلیفہ کے قصاص کا دعویٰ شروع کر دیا۔ (8)

افسوس تو یہ ہے کہ جب حضرت علی(ع) شہید ہو گئے اور معاویہ نے خلافت پر قبضہ کر لیا تو اس وقت اس نے خلیفہ کے قصاص کو فراموش کر دیا تھا اور خلیفہ کے قاتلوں کو سزا نہیں دی تھی اور نہ ہی ان پر مقدمہ چلایا تھا۔

جنگ صفین کے بعد جنگ نہروان شروع ہو گئی۔ اس جنگ میں لوگوں کی ایک بہت بڑی تعداد جن میں بعض اصحاب رسول بھی تھے، معاویہ کی تحریص و ترغیب کی وجہ سے حضرت علی(ع) کے خلاف اٹھ کھڑے ہوئے تھے۔ انہوں نے اسلامی ممالک میں ہنگامے اور آشوب برپا کر دیئے تھے لہذا جہاں کہیں حضرت علی(ع) کے پیروکاروں یا جانبداروں کو دیکھتے فوراً ان کو قتل کر دیتے تھے حتیٰ کہ حاملہ عورتوں کے پیٹ پھاڑ کر بچوں کو نکال کر ان کا سر قلم کر دیتے تھے۔ حضرت علی(ع) نے اس آشوب کا بھی خاتمہ کر دیا تھا لیکن تھوڑے ہی عرصے کے بعد کوفہ کی مسجد میں نماز پڑھتے ہوئے ایک خارجی کے ہاتھوں شہید ہو گئے۔

حوالہ

- ۱۔ تاریخ یعقوبی ج ۲ / ص ۱۵۴
- ۲۔ تاریخ یعقوبی ج ۲ / ص ۱۵۵ ، مروج الذهب ج ۲ / ص ۳۶
- ۳۔ نہج البلاغہ خطبہ ۱۵
- ۴۔ مروج الذهب ج ۲ / ص ۳۹۲ ، نہج البلاغہ خطبہ ۱۲۲ ، تاریخ یعقوبی ج ۲ / ص ۱۶۰ ، تاریخ ابن ابی الحدید ج ۱ / ص ۱۸۰

٥- تاريخ يعقوبى ج / ٢ ، تاريخ ابى الفداء ج / ١ ص / ١٤٢ ، مروج الذهب ج / ٢ ص / ٣٦٦

٦- تاريخ يعقوبى ج / ٢ ص / ١٥٢

٧- تاريخ يعقوبى ج / ٢ ص / ١٥٢ ، تاريخ ابى الفداء ج / ١ ص / ١٧١ ، تاريخ يعقوبى ج / ٢ ص / ١٥٢

٨- تاريخ يعقوبى ج / ٢ ص / ١٥٢ ، مروج الذهب ج / ٣ ص / ٢٥ ، تاريخ طبرى ص / ٢٠٢ ، مروج الذهب ج / ٢ ص

/ ٢١٥